

1

ایمان کی حقیقت پر ایک انمول تحفہ

ایمان ایک زندہ حقیقت

فوری آگاہی کی اشد ضرورت

بِسْمِ اللّٰهِ الرَّحْمٰنِ الرَّحِیْمِ
اللّٰهُمَّ صَلِّ وَسَلِّمْ وَبَارِكْ وَسَلِّمْ
عَلَى سَيِّدِنَا مُحَمَّدٍ
وَعَلَىٰ آلِهِ الطَّيِّبِينَ الطَّاهِرِينَ
وَجَمِيعَةِ الْمُؤْمِنِينَ

ابو عبد اللہ

(ایمان کی حقیقت پر ایک انمول تحفہ)

ایمان ایک زندہ حقیقت

(فوری آگاہی کی اشد ضرورت)

ابوعبداللہ

ہمارا عزم

(۱)۔ فرقہ واریت اور تعصب و تنگ نظری سے چھٹکارہ ، (۲)۔ اخلاص و سچائی کی ترویج ،
 (۳)۔ قرآن و سنت کے پختہ دلائل کو بنیاد بنانا، (۴) سلف کے فہم سے استفادہ
 کرنا، (۵)۔ احتیاط اور ذمہ داری کو ملحوظ رکھنا، (۶)۔ اعتدال پر رہنا (۷)۔ ہر پہلو کو مد نظر رکھتے
 ہوئے: ”حق اور سچ کو من و عن واضح کرنا“۔

قرآن و سنت کو من و عن بیان کرنے کی حتی الامکان کوشش کی گئی ہے لیکن انسان کی کاوش خطا
 سے پاک نہیں۔ اسلئے کہیں بھی کوئی بات قرآن و سنت سے عدم مطابقت پر نظر آئے تو
 ہمیں مطلع کریں، اگر واقعاً ایسا ہی ہوا تو انشاء اللہ فوراً رجوع کریں گے۔ اللہ ہم سب کا خاتمہ
 بالخیر فرمائے۔ (آمین)

نوٹ: چونکہ اس مسودہ کی پروف ریڈنگ ابھی پوری طرح سے نہیں ہو سکی
 لہذا الفاظی غلطیوں کیلئے پیشگی معذرت۔

فہرست

- ☆ فکر مندی یا بے حسی کی بنیادی وجہ؟..... 4
- ☆ ایمان کا بننا..... 5
- ☆ ایمان کی حفاظت..... 8
- ☆ ایمان کی مختلف حالتیں..... 8
- ☆ اقسام قلب..... 8
- ☆ ایمان کی شکلیں..... 10
- ☆ نتائج و ثمرات..... 12
- ☆ ایمان اور اللہ کا ساتھ پانے کا نسخہ..... 15



انتساب!

میری پیاری والدہ محترمہ مرحومہ کے نام جنکی (اسباب کی اس زندگی میں) تربیت اور پرورش و کفالت کے سبب میں اس تحریر سمیت دیگر بہت سی تحاریر تصنیف کرنے کے قابل ہوا۔



الحمد لله رب العالمين والصلاة والسلام على سيد الانبياء

والمرسلين و على آله وصحبه اجمعين اما بعد!

فکر مندی یا بے حسی کی بنیادی وجہ؟ ہم دیکھتے ہیں کہ کچھ لوگ دینی احکامات (او امر و نواہی کا لحاظ، معاصی سے اجتناب، صوم و صلوة سمیت دیگر امور) کی بجا آوری کیلئے فکر مند ہوتے ہیں، بیتاب ہوتے ہیں جبکہ کچھ لوگ بے حس۔ اسکی کیا وجہ ہے؟ اسکی کئی وجوہات ہیں لیکن وہ مرکزی نقطہ جو انسان کے مذکورہ طرز عمل کا موجب بنتا ہے اسکا نام ”ایمان“ ہے۔ ایمان اگر زندہ ہو اور اپنی درست شکل میں موجود ہو تو وہ نیکیوں کی طرف رغبت اور برائیوں سے نفرت و اجتناب کا موجب بن جاتا ہے۔ اسکے برعکس ایمان اگر صحیح حالت میں نہ ہو، کمزور ہو یا مردہ ہو تو دین کے حوالے سے انسان بے حس ہو جاتا ہے۔

ایمان محض کسی اصطلاح کا نام نہیں بلکہ یہ ایک زندہ حقیقت ہے۔ اگر حقیقی ایمان نصیب ہو جائے تو انسان اسے یوں محسوس کرتا جیسے اپنے ارد گرد دیگر چیزوں کا مشاہدہ کرتا ہے۔ حقیقی ایمان اندر سے اپنے عظیم تقاضے پیدا کرتا ہے، زندگی پر عظیم اثرات مرتب کرتا ہے۔ پختہ اہل ایمان پر ملائکہ کا نزول ہوتا ہے جو مزید استقامت، سکون و اطمینان اور قلبی بہاروں کا ذریعہ بنتا ہے، جیسا کہ پروردگار نے فرمایا:

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا

تَحْزَنُونَ وَأَبْشِرُوا بِالْجَنَّةِ الَّتِي كُنْتُمْ تُوعَدُونَ ۝﴾ (حم السجده: 41: آیت: 30)

”یقیناً وہ لوگ جنہوں نے اقرار کیا کہ ہمارا پروردگار تو اللہ ہے، پھر اس کلمے پر ڈٹ گئے تو نازل ہوتے ہیں ان پر فرشتے (یہ کہتے ہوئے) کہ نہ ڈرو اور نہ غم کرو اور خوش ہو جاؤ اس جنت کی نوید پر جس کا تم سے وعدہ کیا گیا تھا۔“

نوٹ: ملائکہ کی اس خوش خبری کا خصوصی تعلق تو بوقتِ موت یا اخروی حساب کے دن کے ساتھ ہے لیکن ملائکہ کی تائید اور ان کا ساتھ اہل ایمان کے ساتھ دنیوی زندگی میں جاری و ساری رہتا ہے، جیسا کہ اس سے اگلی آیت کریمہ اور دیگر کئی آیات سے ثابت ہے۔

اس انتہائی اہم خبر کے بعد اب ہم اختصار سے اس ضمن میں چند بنیادی پہلو سمجھتے ہیں کہ: ایمان ہے کیا؟ ایمان بنتا کیسے ہے؟ اسکی حفاظت کیسے ہو پاتی ہے؟ ایمان کے مختلف درجات کون سے ہیں اور ایمان کی بدولت زندگی پر مرتب ہونے والے اثرات کیا ہیں؟

ایمان کا بننا

ایمان کیسے بنتا ہے؟ اس حقیقت سے آگاہی سے قبل یہ جان لیا جائے کہ ایمان کا مطلب کیا ہے؟ ایمان کا مطلب امن پانا اور امن دینا ہے اور کسی پر ایمان لانے سے مراد اسکی تصدیق کرنا، اسکی بات کو ماننا، تسلیم کرنا یا قبول کرنا ہے۔ ایمان کی تین شرائط ہیں:

(i) اقرار باللسان: زبان سے اقرار، (ii) تصدیق بالقلب: دل سے تصدیق، یعنی محض زبان سے اقرار کی بجائے دل سے بھی تسلیم کرنا، اور (iii) والعمل بالجوارح یعنی اعضا سے اعمال بجالانا۔

ایمان کیسے بنتا ہے؟ اس حقیقت کو اہل ایمان کی بابت خالق کی بیان کردہ ایک عظیم مثال سے سمجھتے ہیں:

﴿... كَزَّرِعِ أَخْرَجَ شَطْئَهُ فَازْرَرَهُ فَاسْتَغْلَظَ فَاسْتَوَىٰ عَلَىٰ سُوقِهِ يُعْجِبُ

الزُّرَّاعَ لِيغِيظَ بِهِمُ الْكُفَّارَ وَعَدَّ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ

مَغْفِرَةً وَأَجْرًا عَظِيمًا ۝﴾ (الفتح: 48: آیت: 29)

”گویا ایک کھیتی ہے جس نے نکالی اپنی کونپل، پھر اسکو تقویت دی، پھر اسکا تنا موٹا

ہو گیا، پھر وہ (درخت) سیدھا کھڑا ہو گیا اپنے تنے پر، اور کاشتکار کو خوش کرنے لگا، تاکہ

جلیں انہیں دیکھ کر کافر۔ وعدہ کیا ہے اللہ نے ان لوگوں سے جو ایمان لائے اور کئے

جنہوں نے نیک اعمال مغفرت اور اجر عظیم کا۔“

یہاں خالق نے ایمان کی مثال پودے کے نمو کے عمل سے دی ہے۔ پودا کیسے بنتا ہے؟ سب سے

پہلے زمین میں بیج بویا جاتا ہے جس سے نرم و نازک کونپل نمودار ہوتی ہے، پھر رفتہ رفتہ اس سے مضبوط جڑ، پتے، شاخیں، ٹہنیاں.... اور بالآخر وہ تناور درخت بن جاتا ہے جو حوادثِ زمانہ آندھیوں طوفانوں کا مقابلہ کرنے کے قابل ہو پاتا ہے۔ اسکی جڑ اور تناجتن زیادہ مضبوط ہوگا اسی قدر حوادثِ زمانہ سے بچ پائے گا۔

بالکل اسی طرح ایمان کی مثال ہے۔ سب سے پہلے تبدیلی کا پختہ فیصلہ کرنا ہے۔ خدا، رسول کے تابع ہونے کا شعوری اقرار کرنا ہے (بیج بویا گیا)۔ زبان کے ساتھ ساتھ قلب سے اقرار کی تصدیق کرنی ہے (نمو کا عمل شروع ہو گیا)۔ اب حسن نیت کی موجودگی میں اعمال کی کوشش کرنے سے درخت پروان چڑھنا شروع ہو جائے گا۔ سفر کے آغاز میں کچھ آسانی ہوگی، مزید آگے لانے کیلئے شوق و رغبت اور کوشش پیدا کی جائے گی۔ جب انسان لائن پر چڑھ جائے گا تو اب امتحانات کا سلسلہ شروع ہو جائے گا۔ ہر کسی کو اسکے عزم، اسکی کوشش کے حساب سے مختلف انداز سے ٹسٹ کیا جائے گا۔ کوشش کے ساتھ اگر نیت خالص ہوئی تو امتحانات کے مختلف مراحل میں کامیابی بھی نصیب ہوتی جائے گی۔ یوں ابتلا کا ہر ٹسٹ ایمان کی مضبوطی کے ساتھ ساتھ ترقی کا باعث بھی بنتا جائے گا۔ بالآخر انسان صالحات پر قائم رہنے والی فولادی قوت بن جائے گا جس کا تذکرہ پیچھے (سورہ حم السجدہ کی آیت: ۳۰) میں کیا گیا۔ اسی ضمن میں خالق کی بیان کردہ ایک اور عظیم مثال ملاحظہ کریں:

﴿الْمُ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَ
فَرْعُهَا فِي السَّمَاءِ ۝ تُؤْتِي أَكْلَهَا كُلَّ حِينٍ بِإِذْنِ رَبِّهَا وَيَضْرِبُ اللَّهُ
الْأَمْثَالَ لِلنَّاسِ لَعَلَّهُمْ يَتَذَكَّرُونَ ۝ وَ مَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ
اجْتُثَّتْ مِنْ فَوْقِ الْأَرْضِ مَا لَهَا مِنْ قَرَارٍ ۝ يُثَبِّتُ اللَّهُ الَّذِينَ آمَنُوا بِالْقَوْلِ
الثَّابِتِ فِي الْحَيَاةِ الدُّنْيَا وَ فِي الْآخِرَةِ وَ يُضِلُّ اللَّهُ الظَّالِمِينَ وَ يَفْعَلُ اللَّهُ
مَا يَشَاءُ ۝﴾ (سورہ ابراہیم: 24-27)

”کیا نہیں دیکھتے تم کہ کیسی بیان کی ہے اللہ نے مثال کہ کلمہ طیبہ ایک پاکیزہ درخت کی مانند

ہے جسکی جڑیں گہری جمی ہوئی ہیں اور اسکی شاخیں آسمان تک پہنچی ہوئی ہیں۔ جو دے رہا ہے اپنا پھل ہر آن اپنے رب کے اذن سے اور بیان فرماتا ہے اللہ یہ مثالیں انسانوں کیلئے تاکہ وہ سوچیں سمجھیں۔ اور مثال کلمہ خبیثہ کی ایک خبیث درخت کی طرح ہے جو اکھاڑ پھینکا جائے زمین کی بالائی سطح سے اور نہیں ہے اسکے لئے کوئی استحکام۔ ثابت قدم رکھتا ہے اللہ اہل ایمان کو قول حق (کی برکت) سے دنیاوی زندگی میں بھی اور آخرت میں بھی۔ اور گمراہ کر دیتا ہے اللہ ظالموں کو اور اللہ جو چاہتا ہے وہ کرتا ہے۔“

سیدنا عبداللہ بن عباسؓ نے اس پاکیزہ کلمے سے مراد کلمہ توحید (لا الہ الا اللہ) لیا ہے۔ نبی کریم ﷺ نے مومن کی مثال کھجور کے درخت سے دی ہے جس کے پتے نہیں جھڑتے نہ سردی میں نہ گرمی میں اور جو سارا سال پھل لاتا رہتا ہے (مسلم: رقم: ۷۰۹۸)۔ کھجور کے درخت کی بہت سی منفرد خصوصیات ہیں: اسکے پھل کے فوائد سے تو ہم سب آگاہ ہیں۔ پھل کے علاوہ اسکی جڑیں، پتے، پھل، شاخیں ٹہنیاں..... سبھی بہت کارآمد ہیں جو مختلف بیماریوں کی دوائیوں میں استعمال ہوتی ہیں۔ زندہ رہنے کیلئے یہ درخت بہت کم پانی اور خوراک استعمال کرتا ہے۔ یعنی کم لے کر بہت زیادہ فائدہ دیتا ہے۔ حقیقی مومن بھی اسی طرح نفع بخش ہوتا ہے۔

اس آیت کریمہ میں بہت سے خزانے ہیں جن میں سے ہمارے موضوع کے حوالے سے دو باتیں بہت اہم ہیں: حقیقی اہل ایمان کی مثال اس درخت کی سی ہے جسکی جڑیں بہت گہری اور بہت مضبوط ہیں اور اسکی ٹہنیاں آسمانوں تک بلند ہیں۔ یہاں مضبوط جڑ سے مراد حقیقی پختہ ایمان اور بلند وبالا ٹہنیوں سے مراد ایمان کی بدولت نکلنے والے عظیم نیک اعمال ہیں۔

معلوم ہوا ایمان خالی باتوں اور دعوؤں سے نہیں بلکہ عمل سے بنتا ہے۔ ایمان بنتا ہے:

قربانی سے، جدوجہد سے، امتحان میں ثابت قدم رہنے سے، تزکئے سے، گناہوں کی آلودگی سے اجتناب سے، لغویات سے دور رہنے سے، جان مال وقت اور صلاحیتوں کی قربانی سے، انفاق سے، اصولوں پر کھڑا ہونے سے، اللہ کی حدود کی پاسداری سے..... لیکن جو اقرار کر کے عمل سے

پچھے رہا، اسکے بیج کا پودا زمین سے ہی باہر نہ نکل سکا، زمین کے اندر ہی مر گیا اور اگر نکلا بھی تو مر گیا، جسے ہوا کے ایک جھونکے نے ہی اکھاڑ پھینکا۔

ایمان کی حفاظت

اعمالِ صالحہ سے دوری، اللہ کی نافرمانی، گناہوں کی آلودگی ہی زنگ اور کساوتِ قلبی کا باعث بن کر ایمان کو برباد کرتی ہے۔ چنانچہ اعمالِ صالحہ پر کاربند رہنے اور معاصی سے دور رہ کر ایمان کی حفاظت کیلئے سب سے اہم چیز ماحول اور صحبت ہے۔ جب تک برے ماحول سے دور نہ رہا جائے اور اچھے ماحول کو پایا نہ جائے ایمان پر قائم رہنا بہت مشکل ہوتا ہے۔ اسلئے ایمان کی حفاظت کیلئے زیادہ سے زیادہ اچھی صحبت اختیار کریں جیسے: (۱)۔ اچھے لوگ جو اہل توحید، اہل رسالت اور اہل آخرت ہوں، (۲)۔ اچھی کتابیں: بالخصوص قرآن مجید کو سمجھ کر پڑھتے رہنا، (۳)۔ اچھی جگہیں: مساجد، تنہائی کے مقامات، عبرت کیلئے قبرستان، ہسپتال وغیرہ۔

ایمان کی مختلف حالتیں

ایمان کی مختلف حالتوں کو جاننے سے قبل ایمان یا ایمان سے دوری کی بنا پر دلوں کی مختلف حالتوں کو سمجھنا ضروری ہے۔

اقسامِ قلب

قرآن مجید میں چار قسم کے قلوب کا تذکرہ ہے: (۱)۔ قلبِ سلیم، (۲)۔ قلبِ منیب، (۳)۔ قلبِ بیمار، اور (۴)۔ قلبِ مردہ۔

’قلبِ سلیم‘ ایسا دل ہے: جو سلامتی والا ہو، بے عیب ہو۔ اللہ نے جس توحید پر پیدا کیا تھا موت تک اسی پر قائم رہا ہو۔ کفر و شرک سے پاک ہو۔ جو نفس و شہوات کی حرص و لالچ سے بچا ہوا ہو۔ جو معاشرتی بگاڑ اور آلودگیوں سے پاک ہو۔ جس کی طبعِ سلیم مسخ نہ ہوئی ہو۔ بروز قیامت ایسے قلب والے خوش نصیب ہی مراد کو پہنچیں گے: ﴿الَّذِينَ آمَنُوا بِاللَّهِ بِقَلْبٍ سَلِيمٍ﴾ (الشعرا: 26: آیت: 89)

”مگروہ جو آیا (اس دن) اللہ کے پاس لے کر قلب سلیم۔“

اسکے برعکس کفر و شرک اور معاصی میں ڈوبا ہوا دل، ’قلب سلیم‘ نہیں بلکہ ’قلب شکستہ‘ یعنی ٹوٹا ہوا دل ہے۔
 ’قلب منیب‘ ایسا دل ہے: جو اللہ اور آخرت کی طرف رجوع لانے والا ہے، آخرت کی طرف مائل ہونے والا، اخروی فکر والا، تقویٰ والا، اللہ اور آخرت کی طرف رغبت لانے والا ہے، جو نرم ہے، جس میں رقت ہے، سوز و گداز ہے۔ جو قرآن پڑھتے ہیں تو انکے رونگٹے کھڑے ہو جاتے ہیں، آنسو جاری ہو جاتے ہیں، جیسا کہ پروردگار نے نشاندہی کی:

﴿إِذَا تُلِيٰ عَلَيْهِمُ آيٰتُ الرَّحْمٰنِ خَرُّوْا سُجَّدًا وَّ بُكْيًا ۝﴾ (سورہ مریم: 19: آیت: 58)
 ”ان کے سامنے جب پڑھی جاتی تھیں رحمن کی آیات تو گر پڑتے تھے سجدے میں روتے ہوئے۔“
 (آیت سجدہ)

قلب منیب رکھنے والے خوش نصیبوں پر اللہ کے کیا انعام و اکرام ہوں گے، ملاحظہ کیجئے:

﴿مَنْ خَشِيَ الرَّحْمٰنَ بِالْغَيْبِ وَجَاءَ بِقَلْبٍ مُّنِيْبٍ ۝ اَدْخُلُوْهَا بِسَلْمٍ ذٰلِكَ يَوْمُ الْخُلُوْدِ ۝ لَهُمْ مَا يَشَآءُوْنَ وَفِيْهَا وَلَدِيْنَا مَزِيْدٌ ۝﴾

”جو رحمن کا رکھتا ہو غائبانہ خوف اور لایا اللہ کے پاس قلب منیب۔ (تو اسے کہا جائے گا) داخل ہو جاؤ اس جنت میں سلامتی کے ساتھ، یہ دن ہے ہمیشہ رہنے کا۔ وہاں جو چاہیں گے انہیں ملے گا (بلکہ اس سے بھی بڑھ کر) ہمارے پاس مزید بہت کچھ ہوگا (یعنی جو وہ نہیں مانگ سکتا وہ بہت کچھ بھی اسے ملے گا)۔“ (ق: 35-33: 50)

سبحان اللہ! اور کیا چاہئے....! لیکن اسکے لئے ایمان لانے کے بعد ’قلب منیب‘ بنانے کی محنت کرنا ہوگی۔

’قلب مریض‘ ایسا دل ہے: جس کے اندر کفر اور ایمان کی روشنی دونوں موجود ہوں یعنی نفاق ہو۔ کبھی کفر کی طرف اور کبھی ایمان کی طرف مائل ہوتا ہو۔ جیسا کہ اہل نفاق کی بابت فرمایا گیا:

﴿فِيْ قُلُوْبِهِمْ مَّرَضٌ ۝﴾. ”انکے دلوں میں بیماری ہے....“ (البقرہ: 2: آیت: 10)

یہاں رقت و نرمی کی بجائے کساوت ہوتی ہے۔ اگر نظریاتی نفاق کی بجائے صرف عملی نفاق ہو تو بہت امکان ہوتا ہے کہ اچھا ماحول ملنے اور تڑکیے کی محنت سے ایسا دل ایمان کی طرف پلٹ کر قلب سلیم اور

قلب منیب کی سعادت کو پالے۔ لیکن نظریاتی نفاق کی بیماری میں مبتلا بد نصیبوں کو ایمان کی توفیق شاذ و نادر ہی نصیب ہوتی ہے۔

’قلب مردہ‘ یہ سخت دل ہے جو سوز و گداز اور رقت سے مکمل طور پر محروم ہے۔ بے عملی و نافرمانی دل کو زنگ آلود اور مردہ کرنے کا باعث بنتی ہے جیسا کہ اللہ تعالیٰ نے فرمایا:

﴿كَلَّا بَلْ رَانَ عَلَىٰ قُلُوبِهِمْ مَّا كَانُوا يَكْسِبُونَ ۝﴾ (المطففين: 14)

”ہرگز نہیں، بلکہ ان کے کرتوتوں کی وجہ سے ان کے دلوں پر زنگ چڑھ چکا ہے“

جب انسان دانستہ بے عملی کی راہ اختیار کر کے اس پر گامزن ہو جاتا ہے تو ایمان کی موت واقع ہو جاتی ہے۔ اس کی مثال ایسے ہی جیسے لکڑی کی چوکھٹ کو اندر سے دیمک کھا گیا ہے لیکن باہر سے سلامت نظر آتی ہے۔ بار بار ایمان کی نعمت کو جھٹلانے کے باعث دلوں پر مہر مثبت ہو جاتی ہے جس کی بنا پر ایمان و عمل کی طرف پلٹنا دشوار ہو جاتا ہے۔

کما حقہ قلب مردہ کا اطلاق کفار پر ہوتا ہے جو دانستہ طور پر ایمان کے نور کو مکمل طور پر جھٹلا دیں۔ اللہ ہم سب کو ایسی بد نصیبی سے اپنی پناہ میں رکھے۔ (آمین)

عملی نفاق کی وجہ سے دل بیمار (جو کہ اکثریت کا ہے) اسے قلب سلیم اور قلب منیب کیسے بنایا جاسکتا ہے.....؟ اسکے لئے اسکے تزکیے (چکانے) کی ضرورت ہے۔ یعنی اس پر چڑھی ہوئی گرد و غبار کو اتارنا، اسے پاکیزہ کرنا، اسکی صفائی کرنا، شہواتِ رذیلہ سے اسکی بازیابی کرنا۔

اس ضروری وضاحت کے بعد اب ہم ایمان کی مختلف حالتوں کو سمجھتے ہیں:

شعوری ایمان

یہ وہ ایمان ہے جس میں ایمان لانے والا محض پیدائشی طور پر مسلمانوں کے گھرانے میں پیدا ہو جانے پر اکتفا نہیں کرتا بلکہ عقل و شعور سے کلمے کی حقیقت اور اسکے تقاضوں کو کتاب (قرآن مجید) کی تعلیمات روشنی میں جان کر نہیں تسلیم کرنے کا اقرار کرتا ہے۔ یہی وہ حقیقی ایمان ہے جو اسے مسلمان سے مومن کی صف میں کھڑا کرنے کا باعث بنتا ہے۔ اس ایمان کے مختلف درجات ہیں۔

ذمہ داری کا لحاظ: یہ ایمان کی وہ کیفیت ہے جو نافرمانی کے مابین ایک رکاوٹ بن کر گناہ سے بچاتی ہے۔ یہ ایمان کا وہ درجہ ہے جس کے تحت انسان دین کے ضروری حصے (حلال حرام کی تمیز، اوامر و نواہی، فرائض و واجبات: نظریات، عبادات، اخلاقیات و معاملات، معاشیات) کو پوری طرح ملحوظ رکھتا ہے۔ جہالت میں کوتاہی تو ہو سکتی ہے لیکن کوئی ضروری تقاضا اسکی زندگی سے باہر نہیں ہوتا اور کوئی گناہ اسکی زندگی کا حصہ نہیں ہوتا۔ اس ایمان کے نتیجے میں انشاء اللہ حساب کتاب کے بعد کمی بیشی سے درگزر کرتے ہوئے اس خوش نصیب کو نامہ اعمال دائیں ہاتھ میں دے کر ابدی راحتوں میں داخل کر دیا جائے گا۔

سبقت والا ایمان: ایمان کا یہ درجہ ذمہ داری سے مزید آگے بڑھنے والوں کو نصیب ہوتا ہے جو عدل سے آگے بڑھتے ہوئے درجہ احسان کو پاتے ہیں۔ یہ سبقت اختیار کرنے والے وہ خوش نصیب ہیں جو بلا حساب کتاب جنت کے اعلیٰ درجات کو پائیں گے۔ سبقت کیلئے بڑے مقصد کے درج ذیل بڑے اہداف ہیں:

(۱)۔ دعوت دین، (۲)۔ اللہ کی یاد اور نفلی عبادات، (۳)۔ زکوٰۃ سے زائد انفاق، (۴)۔ خدمت خلق: اللہ کی رضا کی خاطر ملک و قوم کی اپنی صلاحیتوں اور اسباب سے خدمت اپنی استعداد کے مطابق ان میں کسی ایک دو یا سب میں آگے بڑھنے کا عزم کریں۔ اس سعادت کو پانے کیلئے پختہ فیصلے اور بھرپور جدوجہد اور قربانی کی ضرورت ہے۔

غیر شعوری ایمان

یہ گھر سے پیدائشی طور پر ملنے والا ایمان ہے۔ جو جس گھرانے میں پیدا ہو گیا وہی اس کا دین و مذہب بن گیا۔ مسلمان کے گھر میں پیدا ہونے والا ایسا انسان قانوناً تو مسلمانوں میں ہی تصور ہوگا لیکن یہ کلمے کے ثمرات سے اسی وقت مستفید ہوگا جب شعوری طور پر کلمے کی حقیقت کو جان کر اسکے تقاضے پورے کرے گا، جیسا کہ پروردگار نے بات کو واضح کر دیا:

﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِنْ أَعْمَالِكُمْ شَيْئًا إِنَّ اللَّهَ غَفُورٌ رَحِيمٌ﴾

۞ إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ

وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ ۞ (الحجرات: 14-15)

”دیہاتی لوگ کہتے ہیں ہم ایمان لے آئے، فرما دیجئے تم ایمان نہیں لائے بلکہ یوں کہو کہ ہم اسلام لائے۔ اور ابھی تو ایمان تمہارے دلوں میں داخل ہی نہیں ہوا۔ اور اگر تم پیروی کرنے لگو اللہ کی اور اسکے رسول کی تو اللہ تمہارے اعمال میں کچھ بھی کم نہ کرے گا۔ اہل ایمان تو وہ ہیں جو ایمان لائے اللہ پر اور اسکے رسول پر، پھر شک و شبہ میں مبتلا نہ ہوئے اور جو اپنے مالوں سے اور اپنی جانوں سے اللہ کی راہ میں جہاد کرتے ہیں۔ یہی درحقیقت (اپنے دعویٰ ایمان میں) سچے ہیں۔“

اس آیت کریمہ میں اسلام اور ایمان کی حقیقت کو بالکل واضح کر دیا گیا ہے۔

غیر حقیقی / ناقص ایمان

یہ ایمان کی وہ شکل ہے جسکی بنیاد پختہ علم پر نہیں یعنی یہ ایمان تعلیمات وحی کی روشنی میں نہیں بنا۔ یہاں شیطان کو بھی عمل دخل کا بھر پور موقع مل جائے گا۔ ابلیس پوری قوت سے حملہ آور ہو کر اچک لے گا۔ فاسد اعمال، باطل نظریات: شرک، خرافات و بدعات سے دینی اعمال کو آلودہ کر دے گا۔ بچنے کیلئے اخلاص چاہئے، عقل کا استعمال اور قرآن مجید کو رہنما بنانا ہوگا۔

نتائج و ثمرات

مناسب درجہ حرارت کی موجودگی میں دودھ کو جاگ اگر لگ جائے تو دہی میں تبدیل ہونے کا عمل شروع ہو جاتا ہے اور وہ لازمی طور پر دہی میں تبدیل ہو جاتا ہے۔ اسی طرح ایمان حقیقی طور پر اگر اندر موجود ہو تو اسکے نتائج و ثمرات لازمی طور پر نمودار ہوتے ہیں۔ اہل ایمان اللہ کی تائید و نصرت اور حفاظت میں آجاتے ہیں، جیسا کہ پروردگار نے حقیقت کو واضح کیا:

۞ يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ وَ

يُضِلُّ اللَّهُ الظَّالِمِينَ وَيَفْعَلُ اللَّهُ مَا يَشَاءُ ۞ (سورہ ابراہیم: 14: آیت: 27)

”ثابت قدم رکھتا ہے اللہ اہل ایمان کو قول حق (کی برکت) سے دنیاوی زندگی میں بھی اور آخرت میں بھی۔ اور گمراہ کر دیتا ہے اللہ ظالموں کو اور اللہ جو چاہتا ہے وہ کرتا ہے۔“

سچے اہل ایمان کے قلوب میں اللہ تعالیٰ ایمان کا نور داخل کرتا ہے جو صالحات پر رغبت جبکہ معاصی پر نفرت پیدا کرنے کا باعث بنتا ہے، پروردگار نے فرمایا:

﴿وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ أُولَئِكَ هُمُ الرَّاشِدُونَ ۝ فَضَلَّ مَنْ أَلَىٰ مِنَ اللَّهِ وَنِعْمَةً وَاللَّهُ عَلِيمٌ حَكِيمٌ ۝﴾ (سورة الحجرات: 49: آیت: 7-8)

”لیکن اللہ نے تمہارے سامنے ایمان کو محبوب بنایا اور اس کو تمہارے دلوں میں کھبایا اور کفر و فسق اور نافرمانی کو تمہاری نگاہوں میں مبغوض ٹھرایا۔ یہی لوگ ہیں جو اللہ کے فضل و انعام سے راہ راست پانے والے بنے۔ اور اللہ سب کچھ جاننے والا اور بڑی حکمت والا ہے۔“

اللہ اہل ایمان کو خود نکالتا ہے تاریکیوں سے اور لے جاتا ہے اجالوں کی طرف:

﴿اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ وَ الَّذِينَ كَفَرُوا أَوْلِيَهُمُ الطَّاغُوتُ يُخْرِجُونَهُم مِّنَ النُّورِ إِلَى الظُّلُمَاتِ ۗ﴾

”اہل ایمان کا دوست و مددگار اللہ خود ہے وہ نکال کر لے جاتا انہیں اندھیروں سے روشنی کی طرف اور کافروں کے اولیاء شیطاں ہیں جو انہیں نکال لے جاتے ہیں روشنیوں سے اندھیروں کی طرف۔“ (البقرہ: 2: آیت: 257)

ایمان کی بدولت اخروی انعام تو ملے ہی ملے گا، دنیا میں بھی اس کا پھل لازمی نصیب ہوگا جس میں سے چند بنیادی ثمرات ملاحظہ فرمائیں:

(۱)۔ ایمانی قوت: زبردست ایمانی قوت کا ملنا جو برائی کے خلاف سیسہ پلائی ہوئی دیوار بن جاتی ہے۔ برائیوں سے نفرت اور نیکیوں پر رغبت ملتی ہے۔ ایثار و قربانی کا جذبہ پیدا ہو جاتا ہے اور ناجائز خواہشات کا جادو ٹوٹ جاتا ہے۔

(۲)۔ توکل: اللہ پر توکل نصیب ہوتا ہے جو صبر و قناعت، سکون و اطمینان کا باعث بنتا ہے اور جس کی بنا پر نیکی کی راہ میں حائل شیطانی، خدشات، ڈر خوف دم توڑ جاتے ہیں۔ دنیوی مفادات بالائے طاق رکھتے ہوئے دینی تقاضوں کو پورا کرنے کی ہمت نصیب ہوتی ہے۔

(۳)۔ دنیا کی حقیقت: دنیا کا عارضی پن، حقیر پن واضح ہو جاتا ہے۔ دنیا کی اہمیت کم اور آخرت کی قدر بہت بڑھ جاتی ہے۔

(۴)۔ رقت قلبی: کساوت قلبی سے نجات مل جاتی ہے۔ دل کی نرمی، رقت قلبی نصیب ہوتی ہے اور اللہ خاص بندوں کو اللہ کی خشیت و محبت میں آنکھوں کے تر ہونے کی عظیم سعادت بھی میسر آنا شروع ہو جاتی ہے۔ عبادت کی طرف شوق و رغبت، اور لذت ملنا شروع ہو جاتی ہے۔

(۵)۔ ایمان کی حلاوت: مشکل حالات میں ایمان پر قائم رہنے والوں، ایمان پر ڈٹ جانے والوں پر فرشتوں کا نزول ہوتا ہے جس سے ایسی عظیم تسکین نصیب ہوتی ہے جو الفاظ میں بیان نہیں ہو سکتی۔ ایمان کی حلاوت کے متعلق نبی کریم ﷺ نے بڑی اہم خبر دی، فرمایا:

”جس میں تین خصلتیں ہوں گی وہ ایمان کی لذت اور حلاوت پالے گا: (۱)۔ اللہ اور اس کا رسول ﷺ سے ان کے ماسوا ہر چیز (پوری کائنات) سے زیادہ محبوب ہو، (۲)۔ جس سے بھی محبت رکھے محض اللہ کیلئے، (۳)۔ دوبارہ کفر کی طرف لوٹنے کو جب کہ اللہ نے اسے بچا لیا ہو، اس طرح بُرا سمجھے جیسے آگ میں ڈالے جانے کو۔“ (بخاری: 16، مسلم: 43)

اللہ اور رسول ﷺ کا سب سے زیادہ محبوب ہونے کا مطلب ہے کہ اللہ و رسول ﷺ کی منشاء یعنی دینی تقاضے دنیا کی ہر شے سے زیادہ محبوب ہوں۔ اور کفر کی طرف لوٹنے سے مراد اسلام کو چھوڑنا بھی ہے اور مزید یہ کہ دانستہ حرام، نافرمانی کا مرتکب ہونا یا فرض واجب کو ترک کرنا اسے آگ میں ڈالے جانے کے مترادف معلوم ہو تو ایمان کی لذت نصیب ہوگی خالی دعووں سے نہیں۔

یہ عظیم سعادت کیسے نصیب ہو؟

حقیقی ایمان کی دولت کیسے نصیب ہو سکتی ہے، اس کے درج ذیل مراحل ہیں:

(۱)۔ پختہ فیصلہ: ایمانی کیفیات اور اللہ کو پانے کا پہلہ قدم اس راہ کو پانے کا پختہ فیصلہ کرنا ہے، جیسا کہ پروردگار نے فرمایا:

﴿اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ﴾

﴿(الشوریٰ: 42: آیت: 13)﴾

”اللہ چن لیتا ہے اپنے لئے جسے چاہے اور راستہ دکھاتا ہے اپنی طرف آنے کا اس شخص کو جو رجوع کرتا ہے (اس کی طرف)۔“

اس فیصلے میں اخلاص کا ہونا انتہائی ضروری ہے۔ اپنے آپ کو ٹھوک بجا کر اچھی طرح چیک کرنے کی ضرورت ہے کہ کہیں اللہ کی آڑ میں دیگر دنیوی مفادات (دولت، عزت، شہرت، فرقتے....) تو مقصود نہیں۔ اگر اخلاص نہ ہو تو سفر کا آغاز ہی نہ ہو پائے گا۔

(۲)۔ کوشش: دوسری شرط کاوش و قربانی اور جدوجہد ہے۔ خالی دعوے نہیں بلکہ کام کرنا پڑے گا۔ گھر بیٹھے کچھ نہیں ملتا۔ اسکے لئے ہاتھ پیر مارنے پڑیں گے۔ جان، مال، وقت کی قربانی کرنی پڑے گی۔ طلب پیدا کرنی پڑے گی۔ دین سیکھنے کا شوق و جذبہ پیدا کرنا پڑے گا۔ پروردگار نے فرمایا:

﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ

الْمُحْسِنِينَ﴾ (سورہ عنکبوت: 29: آیت: 69)

”اور جنہوں نے کوشش کی ہمارے لئے، ان پر ہم ضرور کھولیں گے اپنی راہیں اور یقیناً اللہ تعالیٰ محسنین کے ساتھ ہے۔“

یہاں پہلی اور دوسری شرط اکٹھی بیان ہو گئی ہے یعنی (۱)۔ اللہ کو پانے کے فیصلے میں اخلاص کا ہونا اور (۲)۔ کوشش: (وَالَّذِينَ جَاهَدُوا) جو کوئی بھی ہدایت کیلئے کوشش کرے گا، ہاتھ پاؤں مارے گا، جس میں پیاس و تڑپ ہوگی..... اور یہ کوشش صرف (فِينَا) اللہ کیلئے ہوگی، کوشش کا مقصد: دنیا

کا حصول، مسلک پرستی، فرقہ واریت، شہرت و عزت..... نہیں بلکہ اللہ کو پانا ہوگا۔ اسکے لئے اللہ نے بشارت دی کہ (لَنْهَدِيَنَهُمْ سُبُلَنَا) ہم اس پر ہدایت کی راہیں ضرور کھولیں گے۔ اخلاص کے ساتھ جب تک جان، مال، وقت، صلاحیتوں پر کاوش و قربانی نہ ہوگی بات نہ بنے گی:

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ (آل عمران: 92)

”تم ہرگز نہیں پاسکتے نیکی کو جب تک کہ تم خرچ نہ کر دو اس میں سے جسے تم محبوب رکھتے ہو۔“

سیدنا ابن عباسؓ بیان کرتے ہیں کہ میں ایک دن (سواری پر) رسول اللہ ﷺ کے پیچھے بیٹھا ہوا تھا، آپ ﷺ نے فرمایا:

”اے لڑکے میں تجھے چند اہم باتیں بتلاتا ہوں (انہیں یاد رکھ): تو اللہ (کے احکام)

کی حفاظت کر اللہ تیری حفاظت فرمائے گا۔ تو اللہ (کے حقوق) کا خیال رکھ، تو اُسے

اپنے سامنے پائے گا..... الخ“ (ترمذی: 2516)

داخلہ چلا گیا: ان دو شرائط کو پورا کرنے پر داخلہ چلا گیا۔ اب اللہ تعالیٰ اسے تعصب و تنگ نظری اور جہالت سے بچا کر نورِ قرآن کی طرف لے کر آئے گا۔ عقل و بصیرت اور قرآن کا نور اس پر حقیقی ایمان کی راہیں کھولنے کا باعث بنے گا۔ مزید یہ کہ اللہ بندے کے ظرف کے لحاظ سے اس کا امتحان لے گا۔ مختلف طریقوں سے اسے آزمائے گا، ٹسٹ کرے گا کھوٹا ہے یا کھرا اور پاس ہونے پر ہاتھ پکڑ لے گا بلکہ اخلاص موجود رہا تو امتحان کے مختلف مراحل سے پاس بھی وہ خود کرائے گا۔ اخلاص کی موجودگی میں کاوش و قربانی جتنی بڑھتی جائے گی، اللہ کے ساتھ تعلق اور قرب میں اسی قدر اضافہ ہونے سے ایمان کی حلاوت بھی بڑھتی جائے گی۔

زندگی تو بیت ہی جانی ہے لیکن یہ خوش نصیبی مل گئی تو کیا کہنے۔ اللہ ہمیں اپنا ساتھ اور حقیقی ایمان کی عظیم

دولت اور اسکی حلاوت و لذت سے بہرہ مند فرمائے۔ (آمین)



ہماری اہم تحاریر

- 1- ہدایت: (ہدایت سے کیا مراد ہے اور ہدایت کسے نصیب ہوگی؟ انتہائی اہم حقائق؟)
 - 2- قرآن مجید کی حاکمیت: (احناف اور مالکیہ کے اصولِ روایت کی روشنی میں عالمگیر غلط فہمی کا ازالہ)
 - 3- امت مسلمہ کا اخلاقی زوال: (زوال کی بنیادی وجوہات اور نجات کا یقینی حل)
 - 4- قرآن مجید سمجھ کر پڑھنا ضروری ہے؟: (ضروری دلائل کے واضح بیان پر مشتمل اہم تحریر)
 - 5- راہِ فلاح کی پہلی بڑی گھاٹی: (فلاح میں حائل پہلی گھاٹی یعنی: دنیا پرستی پر حقائق سے آگاہی اور نفس و شیطان کے حجابات کی حقیقت)
 - 6- رسالت کا حقیقی تصور: (راہِ فلاح کی دوسری گھاٹی یعنی رسالت کے مقابلے میں آبا پرستی جامع آگاہی)
 - 7- توحید کا جامع تصور: (راہِ فلاح کی تیسری گھاٹی یعنی شرک کے مقابلے میں توحید پر جامع رہنمائی)
 - 8- عبادت کا معنی مفہوم: (تفہیم عبادت پر ایک اہم کتابچہ)
 - 9- ظلمِ عظیم پر جامع رہنمائی: (راہِ فلاح کی تیسری گھاٹی یعنی غلاظتِ شرک پر جامع رہنمائی)
 - 10- امتِ اسلامیہ کا اتحاد: (امتِ اسلامیہ کے اتحاد و یکجہتی اور فرقہ واریت کی نحوست پر انتہائی اہم تحریر)
 - 11- پردہ: (پردہ کے ضمن میں مرد و عورت کیلئے قرآن و سنت کے احکام)
 - 12- اسلام کا قانونِ طلاق: (یک مجلسی تین طلاق کے ایک یا تین واقع ہونے پر اہم رہنمائی)
 - 13- طاقتور ابلیسی دھوکے: (مکار ابلیس کی مزین کردہ انتہائی طاقتور چالوں سے آگاہی)
 - 14- مجموعہ تحاریر: (مختلف اہم موضوعات پر زندگی تبدیل کرنے والی مختصر تحاریر کا مجموعہ)
 - 15- کائنات سے خالق کائنات تک: (وجود خالق کے حیرت انگیز دلائل، تمام نسل انسانی کے لئے)
 - 16- مختصر تحاریر: (مختلف اہم موضوعات پر زندگی تبدیل کرنے والی مختصر تحاریر: کتابچے، پمفلٹ وغیرہ)
- ﴿آئیں دنیا و آخرت کی کامیابی کیلئے پیغامِ حق کی کاوش کو دوسروں تک پہنچانے میں تعاون کریں﴾



ایمان کسی خیال، کسی وہم یا محض کسی اصطلاح کا نام نہیں، بلکہ ایمان ایک زندہ و جاوید حقیقت ہے۔ ایک بہت بڑی قوت ہے، طاقت ہے جو عظیم نتائج مرتب کرنے کا موجب بنتی ہے۔ اگر حقیقی ایمان نصیب ہو جائے تو انسان اسے یوں محسوس کرتا جیسے اپنے ارد گرد دیگر چیزوں کا مشاہدہ کرتا ہے۔ حقیقی ایمان اندر سے اپنے عظیم تقاضے پیدا کرتا ہے، زندگی پر عظیم اثرات مرتب کرتا ہے۔ پختہ اہل ایمان پر ملائکہ کا نزول ہوتا ہے جو استقامت، سکون و اطمینان اور قلبی بہاروں کا ذریعہ بنتے ہیں۔ حقیقی اور زندہ ایمان نیکیوں کی طرف رغبت اور برائیوں سے نفرت و اجتناب کا سبب جبکہ ناقص و کمزور ایمان دین سے بے رغبتی اور بے حسی کا سبب بنتا ہے۔ حقیقی ایمان کیا ہے؟ یہ بنتا کیسے ہے؟ اسکی حفاظت کیسے ہو پاتی ہے؟ ایمان کے مختلف درجات کون سے ہیں اور زندگی پر مرتب ہونے والے اثرات کیا ہیں.....؟ ان اہم ترین حقائق کو واضح کرنا اس تحریر کا بنیادی مقصد ہے۔

(ہمارا عزم)

سچائی کی پیروی

www.khidmat-islam.com

khidmat777@gmail.com